

आदिवासियों का पर्यावरण संरक्षण एवं सतत विकास में योगदान और बेदखली की समस्या व समाधान

Rajeev Kumar Meena*

Research Scholar, Department of Geography, Rajasthan University, Jaipur, Rajasthan

सार – पर्यावरण मानव जीवन का अभिन्न अंग जिसके संरक्षण के बिना मानव का अस्तित्व सुरक्षित नहीं है लेकिन अफसोस कि बात है कि। वर्तमान विज्ञान व तकनीकी के युग में मानव की स्वार्थी प्रवृत्ति, औद्योगिकरण, रोड चौड़ी करण, वन संसाधन अतिदोहन व अन्य विकास कार्यों के नाम पर वनों के दोहन की वजह से ऑक्सीजन स्रोत नष्ट हो रहे हैं व कार्बन डाइऑक्साइड की बढ़ती मात्रा मानव व प्रकृति के अस्तित्व के लिए भयानक खतरा पैदा हो गया है। वर्तमान में तेजी से घटते जंगल और बदलते हुए पर्यावरण को बचाने के लिए सदियों से जंगलों के साथ जीवन का संबंध निभाने वाले आदिवासी समुदाय की अहम भूमिका है। भारत में लगभग 645 अलग-अलग जनजातियाँ निवास करती हैं। जल, जंगल और ज़मीन को परंपराओं में भगवान का दर्जा देने वाले आदिवासी बिना किसी दिखावे के जंगलों और स्वयं के अस्तित्व को बचाने के लिए आज भी प्रयासरत हैं। यह समुदाय परंपराओं को निभाते हुए शादी से लेकर हर शुभ कार्यों में पेड़ों को साक्षी बनाते हैं। वन- संरक्षण की प्रबल प्रवृत्ति के कारण आदिवासी वन व वन्य- जीवों से उतना ही प्राप्त करते हैं जिससे उनका जीवन सुलभता से चल सके व आने वाली पीढ़ी को भी वन-स्थल धरोहर के रूप में दिए जा सके। इनमें वन संवर्धन, वन्य जीवों व पालतू पशुओं का संरक्षण करने की प्रवृत्ति परंपरागत है। इस कौशल दक्षता व प्रखरता की वजह से आदिवासियों ने पहाड़ों, घाटियों व प्राकृतिक वातावरण को आज तक संतुलित बनाए रखा है। आज़ादी के बाद से तकनीकी और विज्ञान के युग में संसाधनों के अत्यधिक खनन और कॉरपोरेट्स के हस्तक्षेप व बहुउद्देशीय परियोजनाओं के चलते आदिवासियों की बेदखली हुई, विधिक कानून धराशाही होने लगे, आदिवासियों को बुनियादी जरूरतें प्रदान करना, रोजगार, पुनर्वास व उचित मुआवजा प्रदान करना जरूरी है।

मुख्य शब्द: पर्यावरण, जनजातियाँ, पर्यावरण संरक्षण, सतत विकास, जनजातियों की बेदखली, पुनर्वास।

-----X-----

परिचय

आदिवासी जिन्हें अक्सर जनजाति, वन-पुत्र आदि नामों से जाना जाता है, इस धरती से सबसे पुराने साथी हैं जिन्होंने प्रकृति को माँ समान समझा व जल, जंगल, ज़मीन की रक्षार्थ प्राण भी न्यौछावर किए।

आदिवासी जंगल में निवास करने वाली जनजाति समुदाय हैं जंगल ही उनका परिवार है जंगली जानवरों को भी वे अपने परिवार का अटूट हिस्सा मानते हैं, प्रकृति से प्राप्त संसाधनों से ही वे अपना जीवन निर्वाह करते हैं लेकिन प्रकृति से उतना ही लेते हैं जितने की जरूरत होती है साथ ही वृक्षारोपण करना, बागवानी, फसल पैदा कर वे सामंजस्य बनाए रखते हैं। औद्योगिकरण व तकनीकी युग से पहले तक पर्यावरण की

स्थिति बहुत सुरक्षित थी लेकिन विज्ञान के युग ने पर्यावरण का बुरी तरह खनन किया, उद्योगपतियों ने अपने निजी स्वार्थ के चलते आदिवासियों को बेदखल कर के जंगलों की जगह बड़े बड़े प्लांट्स स्थापित किए, कंपनियां खोलीं। वक्त बदल गया वक्त के साथ साथ आदिवासियों का रहन-सहन भी बदला लेकिन वक्त के साथ भी आदिवासियों का जल, जंगल, ज़मीन के प्रति लगाव कम नहीं हुआ, आज भी जन-जातीय क्षेत्रों में पर्यावरण हरा भरा व प्रदूषणरहित मिलता है।

संयुक्त राष्ट्र के "आदिवासी मामलों के स्थायी फोरम की 2007 में जारी रिपोर्ट के अनुसार, आदिवासी समुदाय विश्व के कुल 80 फीसदी सांस्कृतिक और जैव विविधता के संरक्षण और संवर्धन के लिए सीधे तौर पर उत्तरदायी हैं।

अध्ययन के उद्देश्य

1. आदिवासियों का पर्यावरण संरक्षण में योगदान
2. आदिवासियों का सतत विकास में योगदान
3. आदिवासियों को जंगलों से बेदखली की समस्याएं

शोध प्रविधि

प्रस्तुत अध्ययन को सम्पन्न करने के लिए मैंने राजस्थान राज्य के विभिन्न जनजातीय क्षेत्रों के प्राथमिक व द्वितीयक आंकड़ों का प्रयोग किया है। प्राथमिक आंकड़ों के संग्रह के लिए मैंने प्रतिचयन विधि के आधार पर सुविधानुसार अलग अलग जनजातियों के अलग अलग क्षेत्रों का चयन कर स्वयं पर्यवेक्षण एवं परीक्षण के आधार पर अध्ययन किया। जिसमें :-

1. भील एवं गरासिया आदिवासी क्षेत्र लुंदाडा, मालनु, चामुंडेरी गांव (जिला पाली) एवं पिण्डवाड़ा (जिला सिरोही) का चयन किया।
2. मीना जिन्हें मीणा भी बोला जाता है इनका आदिवासी क्षेत्र केसरपुरा, मालनु गांव (जिला पाली), दांतासुती, बामनवास (जिला सवाई माधोपुर) का चयन किया।
3. सहरिया आदिवासी क्षेत्र के लिए शाहबाद (बारा) का चयन किया।
4. डामोर आदिवासी क्षेत्र के अध्ययन के लिए डूंगरपुर जिला।
5. कथोड़ी आदिवासी क्षेत्र के लिए उदयपुर का चयन किया।

साथ ही देश की विभिन्न जनजातियों संबंधित अध्ययन हेतु द्वितीयक आंकड़ों की सहायता भी ली गई है।

आदिवासियों का पर्यावरण संरक्षण व सतत विकास में योगदान

प्रकृति को माता मानने वाले व जल, जंगल और जमीन को भगवान का दर्जा देने वाले आदिवासियों ने सदियों से बिना किसी स्वार्थ के इनकी रक्षा की है। आदिवासियों के जीवन में जल, जंगल और जमीन का विशेष महत्व रहा है :

- आदिवासी अनादिकाल से जंगलों में समुदाय बनाकर रहते हैं। वन संरक्षण की प्रबल प्रवृत्ति के कारण ये वन

व वन्य जीवों से उतना ही प्राप्त करते हैं जितने की जरूरत हो, जिससे उनका जीवन सुलभता से चल सके व आगामी पीढ़ियों को भी वन-स्थल धरोहर के रूप में दिए जा सकें।

- आदिवासियों के शादी से लेकर प्रत्येक त्यौहार पेड़ों को साक्षी मानकर पूर्ण किये जाते हैं, आदिवासियों के वैवाहिक समारोह में सेमल के पत्तों का होना विशेष रस्म माना जाता है।

- आदिवासी जंगलों से जड़ी-बूटियों का संग्रह, फल-फूल, सब्जियां संग्रहण, लकड़ीकटन करते हैं, उन्हें शहरों में बेचकर अपनी जीविकायापन करते हैं बदले में वे भरपूर वृक्षारोपण करते हैं खासकर बारिस के तुरंत बाद वे बड़े स्तर पर तरह तरह के पेड़ उगाते हैं, साथ ही बड़े होने तक उनकी देखभाल भी करते हैं।

- आदिवासियों में वन संवर्धन, वन्य जीवों व पालतू पशुओं का संरक्षण करने की प्रवृत्ति परंपरागत है। इस कौशल दक्षता व प्रखरता की वजह से आदिवासियों ने पहाड़ों, घाटियों एवं प्राकृतिक वातावरण को आज तक संतुलित बनाए रखा है।

- आदिवासी ही इस बात को समझते हैं कि प्राकृतिक जंगल उगाये नहीं जा सकते, खुद बनते हैं। आदिवासियों ने अपनी सामाजिक व्यवस्था के तहत कुछ बंदिशें स्वयं पर लगा रखी हैं, इन बंदिशों के तहत महुआ, आम, करंज, जामुन, केड आदि के वृक्ष वे नहीं काटते, सखुआ के पेड़ की बंदिश यह कि तीन फुट छोड़ कर ही उसे काटना है। वे जलावन के लिए हमेशा सूखे पेड़ ही काटते हैं इसलिए जहां आदिवासी हैं, वहां जंगल बचे हुए हैं व जहां वे नहीं, वहां जंगल का नामो निशान मिट चुका है।

- आदिवासियों की वजह से ही जलवायु परिवर्तन के प्रभाव से अभी तक बची हुई है, उनके द्वारा जल, जंगल और जमीन के संरक्षण से वातावरण शुद्ध बना हुआ है जो कि नियमित वर्षा, स्वच्छ जल, स्वच्छ वायु, उपजाऊ जमीन सहित संसाधनों की उपलब्धता के लिए अतिआवश्यक है।



फोटो- राजस्थान के आदिवासी क्षेत्रों की गतिविधियां

आदिम जनजातियों का राज्य वार विवरण निम्न प्रकार है :

1. आंध्र प्रदेश- बोडो गडबा, गुडोब गडबा, चेन्दू, पूर्जा, कोलम, कॉडा रेड्डी, डोगरिया खोंड
व्यवसाय - खाद्य संग्रहण, कृषि, परिवर्तनीय खेती एवं विविध व्यवसाय
2. बिहार- असेर, बिरहोर, बिरजा, हिल खड़िया, कोरवा, माल पहाड़िया, सौरिया, सवर
व्यवसाय- खाद्य संग्रहण, कृषि एवं परिवर्तनीय खेती
3. गुजरात- काथोडी, कोटवालिया, पाढर, सिडोड़, कोटघा
व्यवसाय- कृषि, परिवर्तनीय खेती एवं विविध व्यवसाय
4. कर्नाटक- जेमू कुरूवा, कोरामा
व्यवसाय- विविध व्यवसाय
5. केरल- चोलानायकन, कादर, कट्टाउनायकन, कुरुम्बा, कोरगा
व्यवसाय- खाद्य संग्रहण
6. मध्य प्रदेश- अबूझमाड़िया, बैगा, भाड़िया, हिल कोरबा, कमार, साहरिया, बिरोहार
व्यवसाय- खाद्य संग्रहण, परिवर्तनीय खेती एवं विविध व्यवसाय

7. महाराष्ट्र- कटकड़िया, कोलम, माड़िया गोंड
व्यवसाय- खाद्य संग्रहण, कृषि एवं विविध व्यवसाय
8. मणिपुर- मरम, नागा
व्यवसाय- कृषि
9. उड़ीसा- बिरहोर, बोंडा पोरजा, दीदाई, डोंगरिया खोंड, जुआंग खाड़िया, कुटिया खोंड, लांजिया सौरत, लोढ़ा, मानकी दियास, पौड़ी भुयन, सौरा
व्यवसाय- खाद्य संग्रहण, कृषि, परिवर्तनीय खेती एवं विविध व्यवसाय
10. राजस्थान- मीना/मीणा, भील, गरासिया, कथोडी, सहरिया
व्यवसाय- खाद्य संग्रहण, कृषि, विविध व्यवसाय
11. तमिलनाडु- कट्टुनायकन, कोटा, कुरुम्बा, इरुला, पणियन, टोडा
व्यवसाय- खाद्य संग्रहण, परिवर्तनीय खेती एवं विविध व्यवसाय
12. त्रिपुरा- रियांग
व्यवसाय- परिवर्तनीय खेती
13. उत्तर प्रदेश- बुक्सा, रजिया
व्यवसाय- खाद्य संग्रहण, कृषि
14. पश्चिम बंगाल- बिरहोर, लोढ़ा, टोटो
व्यवसाय- खाद्य संग्रहण
15. अण्डमान व निकोबार द्वीप समूह- ग्रेट अण्डमानी, जरवा, ऑंगे, सेंटनेली, शोम्पेन
व्यवसाय- खाद्य संग्रहण

आदिवासी क्षेत्रों में देश के विभिन्न स्थानों पर वर्षों से आंदोलन चल रहे हैं जो बेदखली के विरोध में उचित मुआवजा, रोजगार, पुनर्वास की मांग को लेकर संघर्षरत हैं :

- (1) पश्चिमी घाट बचाओ आंदोलन (महाराष्ट्र, गोवा, कर्नाटक, केरल),
- (2) कर्नाटक आंदोलन (आदिवासियों के अधिकार के लिए),
- (3) शान्त घाटी बचाओ आंदोलन (उष्ण कटिबंधीय सदाबहार वनों को बचाना),
- (4) कैगा अभियान (नाभिकीय ऊर्जा संयंत्र के विरोध में),
- (5) जल बचाओ, जीवन बचाओ (बंगाल से गुजरात तथा दक्षिण में कन्याकुमारी तक, मछली बचाओ),
- (6) बेडथी आंदोलन (कर्नाटक की जल विद्युत योजना के विरोध में),
- (7) टिहरी बाँध परियोजना (उत्तराखण्ड में टिहरी बाँध के विरोध में),
- (8) नर्मदा बचाओ आंदोलन
- (9) दून घाटी का खनन विरोध
- (10) मिट्टी बचाओ अभियान
- (11) यूरिया संयंत्र का विरोध (मुम्बई से 25 किलोमीटर दूर वैशङ में),
- (12) इन्द्रावती नदी पर बाँध का विरोध (मुम्बई के इन्द्रावती नदी पर गोपाल पट्टनम एवं इचामपतल्ली बाँध का आदिवासियों द्वारा विरोध),
- (13) गंध मर्दन बाँकसाइट विरोध संबंधित क्षेत्रों में संरक्षण के लिए किया जा रहा है पर्यावरण हमारे जीवन का एक महत्वपूर्ण अंग है।
- (14) केवड़िया आदिवासी आंदोलन (नर्मदा जिले में स्टेच्यू ऑफ यूनिटी के आसपास के क्षेत्र में आदिवासियों की बेदखली के खिलाफ)

आदिवासियों की जल-जंगल-जमीन से बेदखली व समस्या समाधान के सुझाव

प्राचीन काल से ही जंगल आदिवासियों का घर रहा है जहाँ वे समुदाय बनाकर रहते आए हैं। रियासतकाल में भी उन्हें जंगलों से बेदखल नहीं किया गया।

आज़ादी के बाद भारत में आदिवासियों को कई विधिक अधिकार प्रदान किए :

- भारतीय संविधान की पांचवी व छठी अनुसूची
- अनुसूचित जाति, जनजाति (अत्याचार निवारण) अधिनियम, 1989
- पंचायत (अनुसूचित क्षेत्रों में विस्तार) अधिनियम, 1996 (PESA)
- अनुसूचित जनजाति और अन्य परम्परागत वन निवासी (वन अधिकारों की मान्यता) अधिनियम, 2006 (FRA)
- निःशुल्क और अनिवार्य बाल शिक्षा (आरटीई) अधिनियम, 2009
- भूमि अर्जन, पुनर्वासन और पुनर्व्यवस्थापन में उचित प्रतिकर और पारदर्शिता अधिकार अधिनियम, 2013

उपर्युक्त उपबंधों को कठोरतापूर्वक लागू नहीं किए जाते, जिसके चलते उनके विधिक अधिकारों का उल्लंघन होता है। आदिवासियों को बेदखल किया जा रहा है जिसकी वजह निम्न है :

- साक्षरता की कमी के चलते आदिवासी अपने विधिक अधिकार व कल्याणकारी योजनाओं से अनभिज्ञ रहते हैं।
- कॉर्पोरेट्स के राजनेताओं से मिलीभगत से जंगलों में हस्तक्षेप के विरोध करने वालों को कथित रूप से नक्सली कहकर राजद्रोह, देशद्रोह के आरोप में जेल में डाल देते हैं। नक्सलवाद एक सामाजिक, आर्थिक व राजनीतिक समस्या है जो झारखंड, ओडिसा, बिहार, छत्तीसगढ़, महाराष्ट्र सहित कुछ अन्य राज्यों में फैला हुआ है। इसके समाधान हेतु बहुआयामी दृष्टिकोण अपनाने को जरूरत है, आदिवासियों को बुनियादी जरूरतें शिक्षा, स्वास्थ्य, रोजगार, आवास की जरूरत हैं।
- जनजातियाँ अपने जीवन निर्वाह हेतु भूमि व वन संसाधनों पर निर्भर होती हैं, समय के साथ उनके आवास आरक्षित वन, सुरक्षित वन घोषित कर दिए

जाते हैं, उन्हें बिना मुआवजा दिए वहां से हटा दिया जाता है और बेदखल कर दिया जाता है।

- मानव तस्करी, ऋणग्रस्तता, बंधुआ मजदूरी के चलते इन्हें धीरे धीरे अपने आवास छोड़ने पर मजबूर कर दिया जाता है।
- जनजातियों के साथ सम्मानजनक व्यवहार नहीं किया जाता, उनसे जानवरो जैसा व्यवहार किया जाता है उनकी महिलाओं व युवतियों से बलात्कार जैसी घटनाएं भी सामने आई हैं । अंडमान की जनजातियां जरावा, ऑंगे, सेंटिनल इनका शिकार होती रही है।
- जनजातियों के साथ एक बड़ी समस्या विकास परियोजनाओं , बांध बनाना, वन क्षेत्र में कोई प्रोजेक्ट स्थापित करना ,वन्यजीव संरक्षण क्षेत्र घोषित करना, खनन कार्य करवाना, कॉरपोरेट्स द्वारा कंपनियां स्थापित करने से आदिवासियों को वन क्षेत्र से प्रवासित कर दिया जाता है, उन्हें उचित मुआवजा, रोजगार, आवास व जीवन निर्वाह के उपाय पर ध्यान नहीं दिया जाता।
- पी.ई.एस.ए एक्ट, 1996 के अंतर्गत अनुसूचित क्षेत्रों में भूमि वियोजन रोकने, अनुसूचित जनजातियों की अवैध वियोजित भूमि को लौटाने, वन भूमि के अधिग्रहण के मामले में प्रभावित क्षेत्र की ग्राम सभा से परामर्श करना व उनकी स्वतंत्र सहमति आवश्यक है लेकिन व्यवहार में उनसे न तो परामर्श लिया जाता है, न ही उन्हें कोई नोटिस भेजा जाता है व न ही उनके हस्ताक्षर लिए जाते हैं।
- भूमि अधिग्रहण, पुनरुद्धार एवं पुनर्वास व उचित मुआवजे एवं पारदर्शिता अधिकार अधिनियम, 2013 के अंतर्गत जनजातियों को दिया गया मुआवजा कम होता है एवं पुनर्वास पर प्रदान की गई जीवन परिस्थितियां बहुत घटिया होती हैं । हाल ही में गुजरात के केवड़िया में जहाँ स्टेच्यू ऑफ यूनिटी के आसपास के आदिवासियों को गुजरात उच्च न्यायालय की रोक के आदेश के बावजूद हटाया जा रहा है, उनके पुनर्वास, रोजगार की व्यवस्था करना जरूरी है साथ ही उचित मुआवजा दिया जाना चाहिए।
- जनजातियों के दावे एकल की जगह सामुदायिक होते हैं जिनका लिखित प्रमाण नहीं होता, मौखिक साक्ष्य

के चलते उन्हें वैयक्तिक अधिकार स्थापित करने में कठिनाई उत्पन्न होती है ।

सदियों से पर्यावरण के रक्षक रहे आदिवासियों को बेदखली से बचाव हेतु उन्हें बुनियादी जरूरतें शिक्षा, स्वास्थ्य, रोजगार, पुनर्वास, उचित मुआवजा प्रदान करे साथ ही विधिक कानूनों का सख्ती से पालन सुनिश्चित करवाना जरूरी है। कॉरपोरेट्स के अनियंत्रित हस्तक्षेप को रोककर आदिवासियों का संरक्षण किया जाए व उच्च न्यायालय के आदिवासियों को निष्काषित न करने के निर्णय का पालन किया जाए।

निष्कर्ष

आदिवासी समुदाय सदियों से जल, जंगल और जमीन के रक्षक रहे हैं। पर्यावरण संरक्षण, जलवायु की नियमितता, संधारणीय विकास में आदिवासियों का मुख्य योगदान रहा है। पुरातन काल से ही आदिवासी प्रकृति को माता व जल, जंगल, जमीन को भगवान समान मानते रहे हैं साथ ही वन्य जीवों को परिवार का हिस्सा मानते हैं। रियासत काल में भी राजाओं ने इनके क्षेत्रों में हस्तक्षेप नहीं किया लेकिन विज्ञान व तकनीकी युग व वर्तमान कॉरपोरेट्स व पूंजीवाद के फलस्वरूप उद्योगपतियों का जंगलों में हस्तक्षेप बढ़ने लगा । संविधान द्वारा बनाए हुए कानूनों की धज्जियां उड़ने लगी हैं व जनजातियों को मानव तस्करी, बंधुआ मजदूरी सहित कथित नक्सलवाद के आरोप में जंगलों से बेघर किया जा रहा है जिसकी वजह से पर्यावरण संरक्षण में होने वाले नुकसान को सम्पूर्ण मानव जगत को उठाना पड़ेगा । आदिवासियों के अधिकारों के संरक्षण हेतु विधिक उपायों को सख्ती से लागू किया जाना जरूरी है । आदिवासी भी इन देश के नागरिक हैं, अशिक्षा के चलते वे अपने अधिकारों व संवैधानिक उपबंधों से अनभिज्ञ हैं इसलिए उन्हें शिक्षित कर अपने अधिकारों के प्रति सजग करना जरूरी है। आदिवासी हमारे प्रेरणा स्रोत हैं जो प्रकृति के संरक्षण के लिए सदियों से प्रयासरत हैं, उनकी वजह से मानवजगत सुकून जीवनयापन कर रहा है, स्वच्छ पर्यावरण के चलते निरोग रह रहा है। आदिवासियों का संरक्षण प्रकृति संरक्षण के समान है, प्रकृति संरक्षण अच्छे भविष्य के लिए अति आवश्यक है, हमें सतत विकास की अवधारणा को अपनाते हुए सीमित मात्रा में संसाधनों का उपयोग करना चाहिए ताकि भविष्य में पीढ़ियां भी लाभान्वित हो सकें ।

स्रोत

1. राष्ट्रीय विधिक सेवा प्राधिकरण, नालसा, भारत सरकार
2. योजना आयोग, भारत सरकार
3. आयोजन विभाग, राजस्थान सरकार
4. पत्रिकाएँ - योजना, कुरुक्षेत्र
5. विकिपीडिया
6. यूएनओ की आदिवासी मामलों के स्थायी फोरम रिपोर्ट, 2007
7. भारतीय राजव्यवस्था - एम.लक्ष्मीकांत
8. भारत का संविधान - सुभाष कश्यप
9. वेबसाइट्स - <http://hi.vikaspedia.in>
<http://m-hindi.indiawaterportal.org>
www.tad.rajasthan.gov.in
www.sjerajasthan.gov.in
10. संबंधित पत्र पत्रिकाएं – The Hindu, times of India, PIB.

Corresponding Author

Rajeev Kumar Meena*

Research Scholar, Department of Geography,
Rajasthan University, Jaipur, Rajasthan